

## atha svayam utprekṣita-līlā

śrī-rādhā-vallabhāya namaḥ

śyāmala-sauhr̥da-baddhā kāmita-tat-pada-saṅgatir addhā |  
dhairyam asau smara-var dhita-rādhā prāpa na mandira-karmaṇi rādhā ||1||  
taṁ kamalekṣaṇam iksitukāmā sā cchalataḥ savyam ujjhita-dhāmā |  
yāmuna-rodhasi cāru carantī dūram avindata sundara-dantī ||2||  
(dodhakam)

prāpyodārām parimala-dhārām kamsārāter udayati vāte |  
seyam dattā diśi diśi yattā dṛṣṭim kamrām akirad anamrā ||3||  
bhṛṅgīveyam tam aparimeyam mugdhā gandham ḥṛdi kṛta-bandham |  
vyagra-prāyā pulakita-kāyā premodbhrāntā drutam abhiyātā ||4||  
kṛṣṇam avekṣya tataḥ parituṣṭā puṣpa-gaṇāhṛti-kaitava-juṣṭā |  
manthara-pāda-saroruha-pātā kuñja-kuṭīra-taṭim upayātā ||5||  
sā pṛthu-vepathu-dolita-hastā prema-samutthita-bhāva-vihastā |  
phulla-mahīruha-maṇḍala-kānte tatra puraḥ prasasāra vanānte ||6||  
(dodhakam eva)

mādhavas tām tad ālokayan rādhikām  
vallavī-vargataḥ sad-guṇenādhikām |  
keyam udbādhate mad-vanam rāgatas  
tūrṇam ity ullapan phulla-dhīrāgataḥ ||7||

bhāla-vidyotita-sphīta-go-rocanam  
pārśvataḥ prekṣya taṁ vibhramal-locanam |  
sā paṭenāvṛtā kaitavād bhāmini  
vakrita-bhrūr abhūd dūra-bhū-gāminī ||8|| (sragviṇī)

lilodbhrāntam muhur atha nudatī  
netra-dvandvam diśi diśi sudatī |  
vīkṣāmcakre dala-bharāvakaṭām  
mallī-vallīm taṭa-bhuvi nikaṭām ||9||

tām unmīlad-bhramara-vilasitām  
labdhā puṣpair upari kila sitām |  
līnevābhūd vikasita-madanā  
tasyāḥ prānte sarasija-vadanā ||10|| (bhramara-vilasitā)

añjasā vyāharat kañjasāreṣaṇas  
tām asau sragviṇīm dāma-saurabhya-bhāk |  
mādhurīm udgrian sādhu-rīty-ujjalām  
nūtanānandadām pūtanā-mardanaḥ ||11||

bhaṅgurān ankurān nirdayam chindatī  
vīrudhaḥ komaoldbhedinībhir bhindatī |  
āḥ katham luṅṭhasi tvam mṛgānkānane  
puṣpa-rājīm asau hanta mat-kānane ||12||

sadātra cinumaḥ prasūnam ajane  
vayaṁ hi niratāḥ surābhi-bhajane |  
na ko'pi kurute niṣedha-racanaṁ  
kim adya tanuṣe pragalbha-vacanam ||13||

prasīda kusumaṁ vicitrya sarasā  
prayāmi sarasīruhākṣa tarasā |  
kriyādya mahatī mamāsti bhavane  
vilambam adhikaṁ tanuṣva na vane ||14|| (jaloddhata-gatiḥ)

niyuktaḥ kṣitīndreṇa tenāsmi kāmam  
vanam pālayāmi krameṇābhirāmam |  
janaḥ śirṇam apy uddhared yo dalārdham  
harāmy ambaraṁ tasya vittena sārdham ||15||

parijñātam adya prasūnālim etām  
lūniṣe tvam evaṁ pravālaiḥ sametām |  
dhṛtāsau mayā kāñcana-śreṇi-gauri  
praviṣṭāsi geham katham puṣpa-cauri ||16|| (bhujāṅga-prayātam)

sa patiḥ piśunaḥ kupito'piśunaḥ  
sadane mukharā jaratī mukharā |  
caturā guravo bhavitā kuravo  
vyasanam puruṣeśvara kim kuruṣe ||17||

jalajekṣaṇa he kulajām abalām  
na hi duryaśasā racayādhavalām |  
tarasā viramat-kiraṇam taraṇim  
divi paśya tatas tyaja me saraṇim ||18|| (toṭakam)

jāne tava kaca-pakṣam  
sambhṛta-vara-mallikā-lakṣam |  
urasi ca kañcuka-rājam  
dhruvam arbudha-mādhavī-bhājam ||19||

ehi tava kṣaṇa-mātram  
vicārayāmi kramād gātram |  
tattve kila nirṇite  
prayāhi bhavanam taḍita-pīte ||20|| (āryā)

na muṣā mādhava racaya vivādam  
vidadhe tava muhur aham abhivādam |  
gokula-vasatau svaram iva mūrtam  
na kim u bhavantam jāne dhūrtam ||21||

vetti na gopī vṛndārāmam  
vṛndāvanam api bhuvi kaḥ kāmam |

aham iha tad idam kitava rasālam  
katham avacesye na kusuma-jālam ||22|| (pajjhaṭikā)

nedam atra kalasa-stani śamsa  
krodhano nṛpatir eṣa nṛśamsaḥ |  
tena hanta vidite vana-bhaṅge  
yauvataṁ patati bhīti-taraṅge ||23||

tanvi geḥa-gamana-vyavasāyam  
cet karoṣi śṛṇu ramyam upāyam |  
atra matta-bahu-ṣaṭpada-vīre  
lilayā praviśa kuñja-kuṭīre ||24|| (svāgatā)

gokule kula-vadhūbhir arcitā  
śīla-candana-rasena carcitā |  
rādhāham adhikāritām ataḥ  
kim karoṣi may dhūrta kāmataḥ ||25||

nākṣiṇī kṣīpa kuraṅgi sarvataḥ  
sākṣiṇī bhava sakhībhir anvitā  
mādhavaḥ kila dunoti mām asau  
sādhavaḥ śṛṇuta bhoḥ śikhi-striyaḥ ||26|| (rathoddhatā)

bhrūlekhām kim arālām tvaṁ nirmāsi karālām  
kim vā paśyasi vāmaṁ saṁrambhād abhirāmam |  
diṣṭyā kānana-lolā helotphulla-kapolā  
vṛttā tvaṁ hari-haste trātānyo bhuvi kas te ||27||

āruhya druma-vāṭīm muñcemām paripāṭīm  
gehāntas tava sarvaṁ jāne bhāmini garvam |  
nediṣṭhaḥ kila bhūpaḥ so'yaṁ bhairava-rūpas  
tasyāgre cala vāme colim arpaya vāme ||28|| (lolā)

iti vacana-kadambais tatra narmāvalambaiḥ  
skalad-amala-dukūlām prollasad-bāhu-mūlām |  
aviśada-pada-baddham gadgadodgāra-naddham  
kim api kim api jalpaṁ kalpyantīm analpam ||29||

smīta-mudita-kapolām nirmīṭāpāṅga-dolām  
vara-yuvatiṣu rādhām prema-pūrād agādhām |  
sadanitalatikāntaryo nināyātikāntaḥ  
sa harir alam abhīṣṭa-prāpaṇam me kṛṣiṣṭa ||30|| (mālinī)

iti svayam utprekṣita-līlā |